

መቅደም ሰሙን ሕማማት

ኣብ መፈጸምታ ዓቢይ ጾም ካብ ሠርከ ሆሣዕና ጀሚሩ ክሳዕ ምሽት ትንሣኤ ዘሎ መዓልታት ሰሙን ሕማማት ይበሃል። ቅድስቲ ቤተ ክርስቲያንና ነዚ ሰሙን እዚ ሕማማት ኢላ ክትዝክሮ ዝኸኣለት “ሐመ” ካብ ዝብል ግእዛዊ ግሥ ዝወፅአ ኾይኑ ትርጉሙ “መከራ ተቐበለ” ማለት እዩ፤ እምበር ሓሚምካ ኣብ ዓራት ምድቃስ ማለት ኣይኮነን።

1. ናይ ጐይታናን ኣምላኽናን መድኃኒናን ኢየሱስ ክርስቶስ ሕማምን ሞትን ዚዝከረሉ ሰሙን ስለዝኾነ እዩ።
2. ካብ ኣዳም ክሳዕ ዕለተ ዓርብ ዝነበራ ነፍሳት ን5500 ዘመናት ኣብ መንጻፈ ደይን ሲኦል ዝጸንሓሉን ፍዳ ኮነኔ ዚዝከረሉን ሰሙን እዩ።
3. ካብ ካልኣት ሰሙናት ፍሉይ ብምዃኑ ቅዱስ ሰሙን ተባሂሉ ይጸዋዕ። ምኽንያቱ ኣብ ውሽጢ እዚ ሰሙን እዚ ዓቢይ ፍቕሪ እግዚኣብሔር ንደቂ ሰባት ዚተገልጸሉ፤ መወዳድርቲ ዘይብሉ ፍጹም ድኅነት ዝተረኸበሉ፤ ጐይታ ዝተሠውዓሉ፤ ደቂ ኣዳም ናጽነትና ዝተጓጎዘናሉ ብምዃኑ ቅዱስ ሰሙን ይበሃል።
4. እዚ ሰሙን እዚ መዘከርታ ዓመተ ፍዳ፤ ዓመተ ኮነኔ፤ ወዲ ሰብ ኣብ ሲኦል ኣብ ትሕቲ መቐራረንቲ ዲያብሎስ ተታኒዙ ዝነበረሉ ዘመን መከራ እዩ። ኣብ ሰሙን ሕማማት ብዙኅ ዓይነት መባልዕ ኣይብላዕን፤ ብዙኅ ስግደት፤ መከራ ጐይታና ኢየሱስ ክርስቶስ ዘዘኸኸሩ ቅዱሳት መጻሕፍቲ ብብዝህኑ ክንበቡ ይቕንዩ ማለት ናይ ነግህ፤ ናይ ሠለስቱ፤ ናይ ስድስቱ፤ ናይ ሠርክ፤ ናይ ሌሊት ጸሎትን ንባብን ኣሎ።

ካብ ድኅሪ ቀትሪ ሰንበት (ሆሣዕና) ዝተጀመረ ምኽሪ ኣይሁድ ቀንዲ ዝጸንዓሉ ረቡዕ እዩ።

ኣቦታትና ካህናትን ሊቃውንትን፤ ቅዱስ ያሬድ ነዚ ሰሙን ሕማማት ካብ ዘዳለዎ ጾመ ድጓዓ ከዝይሙ ይቕንዩ። ኣብዚ ሰሙን እዚ ብዘይካ ኃሙስ ቅሳሴ የልቦን። ጸሎተ ፍትሓት፣ ሥርየት፣ ጥምቀተ ክርስትና፤ እዚ ኩሉ የልቦን። እዚኣቶም ኩላቶም ኣብ ዕለተ ሆሳዕና እዮም ዚፍጸሙ።

ብተወሳኪ ይሁዳ ንጐይታ ብምስዓም ከምዘትኃዞ ንምዝካር ምስዕዓም ኣይፍቀድን እዩ። ነፍሳት ፍትሓት ዘይረኽቡሉ ዘመነ ኮነኔ እንዝከረሉ፤ ጐይታና ምእንቲ ሥርየት ኃጢአትና ዝቕረሶ ቅዱስ ሥጋኡን ዘይቀራረሱ፤ ክቡር ደሙ ዘይፈሰሱ ሰሙን ብምዃኑ “ፍትሑኒ” ኢልና ኢድ ካህንዘይንሳለመሉ፤ ክሳዕ እታ ጐይታና ኣብ መስቀል ተሰቐሉ ሞይቱ ዚትንሥእ መስቀል ምልክት መርገም ምንባሩ ንምዝካር ኣይንሳለምን፤ ትእምርተ መስቀል ኣይንገብርን፤ ምኽንያቱ መስቀል ፅንዓትና፤ ኃይልና፤ መድኃኒትና ምዃኑ ዚፈለጥና፤ ካብ ትንሣኤ ክርስቶስ ንድኃር እዩ። ካብኡ ንድኃር ከኣ ምስላም መስቀል ዚጅመርን ዝተጀመረን።

ኣብ ውሽጢ እዚ ሰሙን እዚ ካብ ሆሣዕና ክሳዕ ቀዳም ሥዑር ወይ ክሳዕ ትንሣኤ ጐይታናን ኣምላኽናን መድኃኒናን ኢየሱስ ክርስቶስ ዝፈጸሞም ሥራሕ ድኅነትና እዮም።